

علمائے اصول فقہ کے نزدیک اصول دین چار ہیں۔ کتاب یعنی قرآن مجید، سنت، اجماع اور قیاس۔ لیکن در حقیقت یہ تعبیر ٹھیک نہیں۔ جہاں تک قیاس کا تعلق ہے، اصول دین کے اعتبار سے اس کی اپنی کوئی مستقل حیثیت نہیں۔ کیونکہ قیاس تو وہی معتبر ہو گا جو کتاب، سنت اور اجماع سے استنباط کیا گیا ہو۔ اس کے بعد تین اصول رہ جاتے ہیں۔ شاہ ولی اللہ سنت کو قرآن سے مستبیط مانتے ہیں لیکن ان کے نزدیک استنباط کا طریقہ وہ نہیں ہے جو انہیں فقہا میں موجود ہے چنانچہ شاہ صاحب نے حکمت کے اصول پر استنباط کرنے کے طریقے اور ان کے اصول بھی مقرر کئے ہیں۔ ”خیر کثیر“ میں انہوں نے اس مسئلے کی مندرج تفصیل کی ہے۔ سنت کے متعلق شاہ صاحب کے اس نظریہ کو تسلیم کر لیا جائے تو اصول دین کے لحاظ سے اس طرح سنت کی حیثیت ایک مستقل اصل کی نہیں رہتی بلکہ وہ قرآن ہی کی تشریع اور تفصیل بن جاتی ہے۔

باتی رہ گیا اجماع کا معاملہ۔ رسول اللہ صلی اللہ علیہ وسلم کے عدہ سے خلاف راشدہ کے دور انفاق کے آخری وقت یعنی شاداد عثمان (۲۳۵ھ) تک شاہ صاحب کی تحقیق میں مسلمانوں میں کبھی اختلاف نہیں ہوا۔ اس دور کو وہ دور اجماع کہتے ہیں۔ اس کی تفصیل انہوں نے اپنی کتاب ”ازالت الخفا“ میں پیش کی ہے۔ شاہ صاحب اس دور کو ”خیر القرون“ قرار دیتے ہیں۔ ساری دنیا جانتی ہے کہ اس دور میں مسلمانوں کے پاس اساسی قانون کے طور پر سوائے قرآن مجید کے اور کوئی لکھی ہوئی چیز نہیں تھی۔ اس لیے ان کا دار و مدار یا تو قرآن مجید پر تھا یا اس سنت پر جو قرآن مجید سے استنباط کی گئی تھی۔ اور ایک لحاظ سے یہ قرآن مجید کی عملی تشریع اور تفصیل ہی تھی۔ ان حالات میں ظاہر ہے جو بھی فیصلے ہوئے، ان سب کا دار و مدار کتاب سنت پر تھا۔